

ווערט פריי ארויסגעשקט  
 פאר קרית יואל איינמאניטער

# ברוך המקדש שמו ברבים!

- אומגלויבליכער מעמד שריפת תקרובת עבודה זרה סמאנטאן געשאפן געווארן -  
 - טויזענטער שייטלעך אין ווערד פון העבער א מיליאן דאללער פארברענט געווארן אין הויף פון ביהמ"ד הגדול -  
 - ניגוני אמונה ורהחזקות אויסמישט מיט טרען פון התדנשות באגלייטן געהויבענעם מעמד -

צדקינו אין זייער זכות. וויפיל נשים צדקניות ווילן אליין גיין צום מעמד זיי ווילן אליין ברענגען די שייטלעך צום פייער, זיי שפירן אז דאס איז זייער קרבן, און גענוי ווי ביים משכן ווען מען האט געדארפט אוועקגעבן פארן אייבערשטן נדבת המשכן שטייט "ויבואו האנשים על הנשים", מוזן זיי אויך זיין דארט אויפן ארט און אליין טראגן זייערע שייטלעך צו די מדורה.

אוי באשעפער, וואס טוט זיך יעצט אויבן אין הימל, וואס זאגט מען דארט אויבן ווען די אידישע קינדער זענען גרייט אוועק צעווארפן זייערע רכושים אין פייער, ניין, זיי האבן נאך דערוויל נישט קיין אלטערנאטיוו, זיי ווייסן נאכנישט ווי אזוי מען גייט מארגן ארויס אין גאס, אבער קודם ארויס מיט די עבודה זרה פון שטוב! אט דאס מיינען חז"ל מיט די ווערטער "בזכות נשים צדקניות נגאלו אבותינו ממצרים!"

אין ווערד פון טויזענט ביז פינף טויזענט דאללער, און מען שלידערט עס אריין אינעם ברענענדיגן פייער, ריכטיג, דער שווערער גערוך פון די פארברענטע האר איז אומדערטרעגליך, אבער ווי קען מען זיך דען איינהאלטן פון פארגיין אין א טענצל שפירענדיג אין הארץ א שבת והודאה פארן אייבערשטן וואס ער האט חונן דעת געווען אז מען זאל קענען עומד זיין בנסיון.

ווי ריכטיג האט דער רב שליט"א געזאגט ביים פרק לערנען "דער גערוך פון די מדורה, אט דאס גייט ארויף לריח נחוחה פארן אייבערשטן", נו, ווי איז מעגליך מוותר צו זיין אויף אזא זכ"י צו קענען מקריב זיין א קרבן לה' אין אונזערע היינטיגע צייטן.

עס איז באמת אומגלויבליך, אומבאגרייפבאר, עס לייגט זיך נישט אויפן שכל וואס דא שפילט זיך אפ, אבער דאס איז דער כלל ישראל! דאס איז דאס מסירות נפש פון אידישע טעכטער! דאס זענען אונזערע נשים צדקניות וואס כלל ישראל האפט קעגן צו גיין משיח

די טייכן טרערן וואס פליסן פון די געזיכטער און מאכן נאס די פנימער, מישן זיך אויס מיט דעם שלאקס רעגן וואס גיסט פון הימל, אבער דאס קען נישט פארלעשן דעם שטורעמישן פייער וואס ברענט אין חצר פון בית המדרש הגדול, און דער פייער וואס ברענט אין די הערצער פון די הונדערטער אידן וואס שטייען און זענען מקיים די מצות עשה פון "אבר תאבדון" און די לאווין פון "לא ירבק בידך מאומה מן החרם" און "לא תביא תועבה אל ביתך".

ווען די שורות ווערן געשריבן טוט זיך א שווערער טראפיק אינדערויסן אויף גארפילד רד. און די ארומיגע פארעסט און העיס גאסן, ווען הונדערטער קארס פארן צום גרויסן פייער אין חצר פון ביהמ"ד הגדול, אידן קומען צו גיין מיט גרויסע בעגס, און מיט א געפיל פון "הקרבת קרבן" ווארפט מען אריין די שייטלעך פון תקרובת עבודה זרה אינעם פייער!

אשריכם ישראל! לפני מי אתם מטהרים ומי מטהר אתכם! לקדש שם שמים! לקדש שם שמים! וכל קרני רשעים אגדע תרוממנה קרנות צדיק! נאר אמונה נאר אמונה אין בורא כל עולמים! פתח שערי שמים לתפלתינו! תהא השעה הזאת שעת רחמים ועת רצון מלפניך! לעשות נחת רוח להבורא יתבוך שמו! א איד צו זיין איז טייער! אט די ניגונים ווערט פייערליך געזונגען דורך א קאפעליע יונגעלייט וואס גיט צו צום דערהויבענקייט פון דעם מעמד.

עס ברענט א פייער אין די שטאט, א פייער! אן אש קודש, וואס האט ארומגענומען דעם ציבור שבת קודש נאכמיטאג בהתאסף ראשי עם יחד שבטי ישראל, ווען כ"ק הגאב"ד שליט"א האט זיך אויפגעשטעלט במקלות עם און ביים שיעור פרקי אבות האט ער זיך אפגעשטעלט אדרעסירענדיג דעם פראבלעם און די הלכה'דיגע שאלה וואס איז נתעורר געוארן איבער די שייטלעך.

דער רב שליט"א האט שוין מגלה געווען זיין דעת תורה אין א מכתב קודש וואס ער האט שוין מפרסם געווען אינאיינעם מיטן דיין שליט"א פארגאנגענעם



די הונדערטער שייטלעך גרייט צום פארברענען

(פארזעצונג אויף די לעצטע זייט)

# אויסצוגן און פסק הלכה פון די פייערדיגע דרשה פון כ"ק הגאב"ד זר"מ שליט"א

פארגאנגענעם שב"ק פ' בה"ב העל"ט ביי פרקי אבות אין ביהמ"ד הגדול

פארוואס זאג איך נישט עס איז "מותר", ווייל דער הייליגער דברי חיים זי"ע פסקנט אז עס איז אסור יעדע סארט שייטל אזוי ווי רוב גדולי הפוסקים, קען איך נישט זאגן קיין היתר, אבער די וואס האבן זיך ביז היינט פארלאזט אויף די מתירים קענען זיך פארלאזן נאר אויף סינטעטיק שייטל...

... מען דארף צו וויסן אז די שייטל אינדאסטריע איז א גרויסע ביזנעס, מען אינוועסטירט אסאך געלט, דעריבער וועלן זיי זאגן אז דאס קומט נישט פון אינדיע, איך ווייס עס וועלן קומען שווערע נסיונות, עס וועלן קימען רבנים אין וועלן מתיר זיין, זה בכה וזה בכה, דארף מען צו וויסן, אז די שייטל אינדאסטריע וועט באצאלן געלט אז מען זאל טרעפן קולות אין היתרים, לדעתי איז נישטא קיין שום היתר אויף אלע שייטלעך פון ביז אהער! מען דארף וויסן מיט וואס מען שפילט זיך, עס האנדלט זיך מיט די הארבסטע איסורים דאורייתא! מען דארף וויסן אז יעדער ספק איבער דעם איז א ספיקא דאורייתא וואס איז לחומרא, אין אפילו עס איז נאר א ספק אז עס איז נאר אריינגעמישט איין איינציג האר פון די תקרובת ע"ז ווערט דאס נישט בטל אפילו באלף, וועגן דעם זאל מען נישט זיכן ח"ו קיין קולות...

...דער זיידע ז"ל דער ייטב לב (פ' בלק) ברענגט פון די ספה"ק אז אלע דורות האט מען זיך מוסר נפש געווען פאר אייבירשטען, אפילו פרויען און קינדער, אפילו עבריינים, וואס זענען ביי אנדערע עבירות דורכגעפאלן, האבן זיך געלאזט הרגענען על קדושת שמו יתברך, אין אלע דורות מימות אבותינו ווען עס איז געקומען אן ענין פון עבודה זרה אדער וואס האט בארירט די אמונה טהורה האט מען זיך געלאזט הרגענען און שעכטן פארן אייבירשטען! מיר זענען אלע גרייט זיך צו לאזן הרגענען פארן אייבירשטען מיט אלע ד' מיתות ב"ד! און נישט חלילה נכשל ווערן אין א ענין פון א ספק עבודה זרה!...

... יעדער אידישע פרוי מיטשעט זיך פסחדיג צו מאכן, פון פורים ביז פסח, מען זאל נישט הנאה האבן פון חמץ, אין נישט האבן קיין חמץ אין שטוב, כאטשיג מען קען גאנץ גיט אפיר קראצן עפעס היתרים, אז מען זאל קענען אין דריי טעג אריין גיין אינעם פסח אומאויסגעמיטשעט, אין עס זאל נישט קאסטן קיין געלט, דאך טוט יעדע אידישע פרוי זיך אנשטרענגען מיט אלע חומרות, ווייל מען ווייסט דעם הארבקייט פון חמץ בפסח, מען דארף צו וויסן אז די לאוים פון עבודה זרה איז פילפאכיג הארבער!, דעריבער זאל מען חלילה נישט זיכן קיין שום קולות פון דעם אין יענעם...

...דער יסוד פון דער אמונה איז אנכי ולא יהיה לך, כלל ישראל האט געשווארן פארן הייליגן באשעפער אז מיר וועלן נישט דינען קיין עבודה זרה, מיר וועלן גלייבן אין אחדות הבורא, דאס זענען מיר מחויב מיט א שבועה, מיר זאגן יעדן טאג "בכל לבבך ובכל נפשך" דאס טייטש זיך צו לאזן הרגענען פארן איין איינציגען לעבעדיגן באשעפער, "ובכל מאודך" אז דער גאנצער פארמעגן אלעס וואס א מענטש האט דאס גאנצע האב אין גיטץ, האמיר געשווארן אווצוקעגעבן פאר הקב"ה ווען עס קומט א נסיון פון עבודה זרה...

...מענטשן מיינען אז די רבנים האבן אויסגעטראפן עפעס אן איסור, מען לאזט נישט לעבן, חדשים לביקרים, היינט איז דאס מארגן איז עפעס אנדערש, אבער דער אמת איז, עס שוין לאנג נישט געווען אזא ערנסטע שאלה ביי כלל ישראל!, אזא שאלה וואס איז נוגע אזא הארבע ענין!, וואס נעמט ארום אזויפיל אלפים ורבבות אידישע קינדער, אין אזויפיל מדינות בכל מקומות מושבותיהם...

...מען איז נישט ארויסגעקומען אויפאיינמאל, עס איז שוין א לאנגע צייט וואס מען טוט אינטערן טיש, מען קוקט דאס נאך, מען פארשט דאס אויס, און מען האט אראפגעשיקט פארלעסליכע שליחים דאס פעסטצושטעלן, יעצט איז דאס נתברר געווארן אויף קלאר, מען האט נישט ארויסגעגעבן דעם איסור ווילאנג מען איז נישט געווען זיכער אז דאס איז ממש תקרובת עבודה זרה רח"ל...

...וויבאלד דאס איז "תקרובת עבודה זרה", איז דא פארהאנען עטליכע הארבע איסורים, (א) ווען מען נעמט דעם שייטל אין די האנט אריין, איז מען עובר אויפן לאו דאורייתא פון "לא תביא תועבה אל ביתך", און אויפן לאו פון "ולא ידבך בידך מאומה מן החרם", (ב) און ווען מען טוט אן דעם שייטל האט מען דאך הנאה דערפון, דעריבער ווען א פרוי טוט אן דעם שייטל איז מען ווידער עובר אויף די הארבע לאוין, (ג) דער מאן ווען ער קוקט דאס אן און ער האט הנאה, איז ער אויך עובר אויף די לאוין, און אזוי אויך יעדער איינער וואס זעהט דאס שייטל אין האט הנאה דערפון איז מען עובר אויף די לאוין, אין ווי דער מנחת חינוך שרייבט קומט נאך צו א עשה פון "אבד תאבדון", וואס דאס מיינט אז מען דארף דאס מבער זיין פון שטוב תיכף ומיד!...

...אלע שייטלעך ביז איצט איז אסור בהנאה, אויסער די "הונדערט פראצענט סינטעטיק" קען מען נישט אסר'ן.

# אויסצוגן און פסק הלכה פון די פייערדיגע דרשה פון כ"ק הגאב"ד ור"מ שליט"א

פאראנגענעם שב"ק פ' בה"ב העל"ט ביי פרקי אבות אין ביהמ"ד הגדול

אפילו די מתירים פון פאה נכרית האבן דאס קיינמאל נישט מתיר געווען,  
דערפאר וויל איך בעטן, אנא ! וואנא !, איך בעהט, למען ה' וּלמען תורתו הקדושה, אז די "האר שייטלען" זאל זיך מער נישט געפונען אינגאצן דא אין קרית יואל !...

... אין די לעצטערע צייטן האבן זיך דא אין קרית יואל ב"ה ארום פופציג נשים צדקניות אויסגעטון גענצליך די שייטלען, וויל איך דא מחזק זיין די אלע וואס האבן זיך מקבל געווען אין אויסגעטון די שייטלען, אין איך וויל דא זאגן אז די עשרה ראשונים וואס וועלן זיין די ערשטע צעהן וואס וועלן זיך אינגאנצן אויסטוען די שייטלען, נעם איך אויף מיר אויסצוצאלן די קאסטן....

...איך האב געקלערט בעצם לגבי די האר שייטלען - אויסער דעם איסור עבודה זרה - מען זאגט אין דעם לשם יחוד פון תפילין אז מען טוט אן די תפילין, איז מען זיך משעבד די "נשמה שבמוחי ושאר חושי לעבודתו יתברך שמו", מען לייגט די הייליגע תפילין דאס איז משפיע קדושה אויפן קאפ אין אויפן גאנצע מענטש, אזוי אויך איז להיפך, ווען מען טוט אן א "האר שייטל", וואס דאס קומט פון א גויטע א פרוצה, וואס גייט אנגעטון פרוצת'דיג, איר קאפ ליגט אין פריצות אין האט געניצט די האר פאר פרוצות, אז מען נעמט דאס אין מען טוט דאס אן, איז דאס גורם א היזק פאר די נשמה, פונקט אזו ווי די ביי די קדושה איז דאס משעבד דעם מח אין דעם גוף פאר הקב"ה אזוי אויך איז דאס דער היפך ר"ל...

דער אייבירשטער זאל העלפן עס זאל מקוים ווערן דעם פסוק וכל האלילים כרת יכרתוך, אלע עבודה זרה'ס אין אמונות טפילות זאלן בטל ווערן כליל, לתקן עולם במלכות שדי, עס זאל מקוים ווערן ותמלוך אתה הוא ה' אלוקינו מהרה לבדיך על כל מעשיך, אין ווי מען זאגט ימים נוראים וידע כל פעול כי אתה פעלתו ויאמר כל אשר נשמה באפו ה' אלקי ישראל מלך ומלכותו בכל משלה, בביאת משיח צדקינו בב"א.

שגיאות מי ביין  
אזוי ווי די דרשה איז געשריבן געווארן אין גרויס איילעניש, איז נאר ארויסגענומען געווארן עטליכע וויכטיגע אויסצוגן פון די דרשה, און עס פעלט נאך א גרויסער חלק, מיר האפן דאס בקרוב ווידער מפרסם צו זיין מיט א הג"ה מדיוק.

...א מעשה פלא איז דא אין חמדה גנוזה, ווען דער זיידע דער הייליגער דברי חיים ז"ל האט אוועק געשריבן בריוון קעגן שייטלן צו די גדולי ישראל, דערנאך ווען ער האט ר"ל פארלוירן דריי קינדער פון די דריטע רעביצן האט ער זיך אויסגעדריקט אז ער האט נישט גענוג געטון קעגן די שייטלען, האט ער צוזאמגענומען דעם עולם און געזאגט אז ער וויל זאגן א הספד, האט ער געזאגט בתוך דבריו הקדושים אז אויף דער ענין פון אנטוען א שייטל איז געזאגט געווארן דער מאמר חז"ל היום אומר לו עשה כך ומחר אומר לו עשה כך עד שאומר לו לך עבור עבודה זרה... עכ"ק, איז א פלא אין א לשון פון א צדיק, וואס האט דאס לכאורה צוטוען דער ענין פון שייטלען מיט עבודה זרה, נאר רוח הקודש נזרקה מפיו, ער האט געזעהן אז צום סוף וועט דאס אנקומען צו דעם וואס מען איז ליידער אנגעקומען, ס'איז ממש הפלא ופלא...

...מען ברויך ארויסברענגען דעם שבח פון קרית יואל, בערך א האלב פונעם שטעטל איז דאס נישט נוגע, זיי גייען נישט מיט קיין שייטל לא מניה ולא מקצתיה, נישט קיין האלבע שייטלען נישט קיין קורצע שייטלען, אין אפילו נישט קיין קליינע, דאס איז אלע בכוח קדשתו של אותו זקן דער הייליגער פעטער זכרוננו לברכה, וואס האט משפיע געווען אין משריש געווען קדושה אינעם שטעטל...

... ישראל קדושים הם, אין די צוויי טעג זייט עס איז נתפרסם געווארן דער איסור האבן זיך אלע נשים מונע געווען פון שייטלען בכלל, עס איז זיכער געווען לנחת רוח פארן אייבירשטן, איך האב געהערט פונעם טאטן זאל זיין געזונט בשם דער בעלזער רב זי"ע אז א כלה ווען זי שערט זיך אפ די האר, וואס דאס איז א חלק פון איר גוף, איז דאס אזוי ווי זי ברענגט א קרבן פארן אייבירשטען, ולענינינו ווען א פרוי שטעלט אוועק דעם שייטל, אפילו אלץ חשש איסור עבודה זרה איז עס לנחת רוח פאר הקב"ה, ממש אזוי ווי א קרבן.

...איך האב געהערט אז אין ארץ ישראל האט מען געמאכט א שריפה אין מען האט פארברענט די שייטלען, איך בין זיכער אז דער רויפך, דער עשן המערכה, איז ארויף פארן אייבירשטן אזוי ווי די ענן הקטורת לריח ניחוח אשה לה'...

... עס ברויך צו געבן א "ציפ אין הארץ" !, אז אזויפיל יארן איז מען יערן טאג נכשל געווארן ר"ל אין אזא הארבע ענין פון עבודה זרה, עס דארף וויי טוען פאר יעדן איינעם אויף וואס איז געווען !, עס איז א זמן גרמא אויף חשבון הנפש מען זאל זיך מתבונן זיין, צו וואס די "האר שייטלען" האבן צוגעברענגט, עס איז מאוסע זאך, שער באשה ערוה, וואס

דאנערשטאג, ווי אויך איז שוין נתפרסם געווארן די פסקים פון די גדולי הרבנים ומאורי הדור חברי הביד"צ בעיה"ק ירושלים והגאון בעל שבת הלוי שליט"א איבער דעם איסור פון די שייטלעך.

דער רב שליט"א האט זיך אריינגעלאזט אין די הלכה בכל פרטיה ודקדוקי ערקלערענדיג די הלכות פון ע"ז, משמשי עבודה זרה, און תקרובת ע"ז, די שיטות פון רמב"ם און חינוך, פארשידענע פרטים וואס איז אויסגעשמועסט אין מנחת חינוך, איבער די פארצווייגטע הלכות.

דער רב שליט"א האט מיט א קול געשטיקט פון א הארציגן געוויין פייערליך אויסגעשריגן "מען רעדט דא פון אן ענין פון עבודה זרה, דער אנכי ולא יהיה לך, א זאך וואס אונזערע עלטערן האבן אוועקגעגעבן זייער גאנצער גוף, און זיך געלאזט הרגענען מיט אלע ד' מיתות בית דין, אז מען זאל נישט נכשל ווערן אין אזא חומר הענין נוי עבודה זרה".

דער רב שליט"א האט באריכות דערציילט די מו"מ בהלכה של תורה וואס ער - אינאיינעם מיט הגאון הגדול הדומ"ץ שליט"א - האבן געהאט טעלעפאניש מיט הגאון האדיר רבי מאיר בראנדסדארפער שליט"א בעל קנה בושם, וועלכער ער איז יעצט שטארק באהאווענט אין די אנגייענדע חקירות ודרישות און זיי האבן דורכגעטון די הלכה מיט אלע פרטים.

אין זיינע ווערטער האט דער רב שליט"א קלאר ערקלערט די הלכה אז אלע שייטלעך וואס קענען האבן אין זיך מענטשליכע האר זענען אסור! די סוחרים זענען נישט פארטרויטליך צו זאגן אז עס קומט נישט פון אינדיען, זיי האבן דערין נישט קיין נאמנות, בפרט ווען דער רב האט איבערגעוויזן פון א "מסיח לפי תומו" אן ארטיקל וואס איז געווען גערדיקט מיט א יאר צוריק אינעם "וואל סטריט דזשורנאל" וואס דארט איז קלאר ארויסגעשריבן אז אפילו די אייראפעאישע, כינעזער, רוסישע, ווערט געמישט מיט די תקרובת ע"ז דיגע שייטלעך.

בערך א דריי פערטל שטונדע האט דער רב שליט"א ארויסגעברענגט דעם קלארן דעת תורה, און דאס אראפגעשטעלט כיתר שלא תימוט אז די אסור'דיגע שייטלעך זענען אסור בהנאה, מען טאר נישט קוקן דערויף לשם הנאה און מ'טאר דאס נישט האלטן אין שטוב, ווייל

דאס גרעניצט זיך מיט הארבע לאווין און עשין. דער רב שליט"א האט ארויסגעברענגט וויפיל נשים צדקניות זענען גרייט זיך צו מוטשענען פאר פסח אז מען זאל נישט נכשל ווערן אין א משהו חמץ און מען איז נישט מוותר ווילאנג מען וועט דאס האבן אויסגערוימט מיט אלע חומרות, און דא ווערט מען ר"ל נכשל מיט פיל הארבערס פון דעם.

א לענגערע צייט האט דער רב שליט"א ארוםגעווערט אז אין קרית יואל ב"ה א ריזיגער פראצענט גענצליך באהיטן פון דעם פראבלעם, ווען איבער 50 פראצענט תושבי קרית יואל גייען מיט א אויסגעהאלטענעם קאפ צודעק, אזוי ווי דער רבי זי"ע האט פארלאנגט, און דער מצב האלט זיך אין איין בעסערן צום גוטן.

דערמאנענדיג דאס ענין האט דער רב שליט"א ארויסגעברענגט אז איצט איז די צייט צו מקבל זיין אויף זיך משנה זיין דעם לבוש לטובה, איינזענדיג כמה גדולים דברי חכמים, און ווי גערעכט זענען געווען די צדיקים וואס האבן מרעיש עולמות געווען קעגן שייטלעך בכלל, בפרט מרן הקדוש בעל דברי חיים וואס האט דאס גע'אסר'עט און איינמאל האט ער זיך אפילו אויסגעדרוקט איבער די שייטלעך אז דאס מיינען חז"ל מיט זייערע ווערטער "היום אומר לו עשה כך ומחר אומר לו עשה כך עד שאומר לו לך עבוד עבודה זרה" וואס היינט צוטאג טוען מיר זיך איבערצייגן אז רוח הקודש הופיע בבית מדרשו.

דער רב שליט"א האט דראמאטיש ערקלערט אז די ערשטע צען נשים צדקניות וואס זענען גרייט זיך צו טוישן דעם לבוש און גענצליך אויסטון דעם שייטל וועט ער באצאלן אלע אויסגאבן פון זיין טאש.

די דרשה האט אנגעצינדן א פייער אין די הערצער פונעם ציבור, דאס גאנצער בית המדרש איז געווארן כמדורת אש, די הערצער האבן געשפירט אז מען האלט דא ביי די צייטן ווי נאכן חטא העגל, ווי ביי די צייטן פון נ"ך, ווען אידישע קינדער האבן מבער געווען די עבודה זרות מיט מסירות נפש, און די התלהבות איז ארויס מן הכה אל הפועל.

נאך יעצט שרייבענדיג די שורות אין א


שפעטע שעה נאך חצות הלילה האלט נאך אן די התלהבות, פרישע סחורה ווערט געברענגט און אריינגעשליידערט אין די מדורה, און די אידן זענען איבערגליקליך, זיי פארגייען זיך אין א טענצל מיט שבח והודאה פאר השי"ת אז מען האט זי זכ"י עומד צו זיין בנסיון.

פון די אנדערע זייט פריידט דאס הארץ איבער די גוטע גריסן הערענדיג וואס פארא געוואלדיגע שינוי לטובה בעניני צניעות די שערורי' האט פאראורזאכט, ווען צענדליגער נשים צדקניות האבן מקבל געווען צו פארבעסערן דעם לבוש מיט דראסטישע שינויים, צום שיין און שטאלץ פון קרית יואל, מעז יצא מתוך!

אט הערט זיך א פייערדיגער אויסרוף אויפן מייקראפאן פונעם מנהל בית רחל דער ענערגישער ראש העסקנים אין קרית יואל רבי אלי' שלמה שליט"א וועלכער רופט אויס צו די נשים צדקניות, אלע זיינע תלמידות אלע זייערע יארן אין די בית רחל שולע, "טייערע נשים צדקניות! מיר האבן די זכיה מיטצוהאלטן אזא גרויסע מעמד קידוש השם טאר מען נישט פארגעסן וואס מיר האבן אלע געהערט וואס דער רב שליט"א האט היינט אויסגעשריגן ביים פרק לערנען, אז די רויך פון די מדורה גייט ארויף לריח ניחוח אשה לה, און מיר גלייבן אז דער רויך וואס מיר זעהן דא גייט ארויף צום הימל און עס מאכט א געוואלדיגן רושם, מען קען זיך יעצט דא אויסבעטן רפואות און ישועות! מען קען יעצט פועל'ן!", טייכן טרערן האבן זיך געגאסן ווען רבי אלי' שלמה האט אויסגעשריגן די דראמאטישע ווערטער.

צוביסלעך, צוביסלעך, צושפרייט זיך דער ציבור פון דעם היסטארישן מעמד, ווען די הערצער זענען מתפלל צום אייבערשטן אז די קרבנות וואס מען האט מקריב געווען אין די שעה'ן זאלן עולה זיין לרצון, א ווייטאגליכער קרעכץ פון "שלח רפואה שלימה לחולי עמך! מנע מגיפה מנחלתיך! כתבינו בספר פרנסה וכלכלה! כתבינו בספר גאולה וישועה" זאלן די אלע בקשות גע'פועל'ט ווערן, און זאל אונז השי"ת שוין באשערן מיטן אלעם גוטן. ועל ידי זה ישפע רב בכל העולמות.

\*



די תקרובת ע"ז גייט ארויף אין מלאמען



א בילד פון אויבן פון די קידוש השם, מוצש"ק



ביים אנהייב פונעם מדורה